

Atti li jammontaw għal appoggi



FIL-PRIM'AWLA TAL-QORTI ĊIVILI

IMHALLEF

ONOR. GRAZIO MERCIECA LL.D.

ILLUM, 1 ta' ĠUNJU 2023

Rikors Nru. 623/2020 GM

Claude Buhagiar (ID 478574 M)

vs

Mark Micallef (223277M) u martu Claire Micallef (150076)

Il-Qorti,

Rat ir-Rikors Ġuramentat ta' Claude Buhagiar li permezz tiegħu wara li ppremetta illi :

1. L-esponenti huwa s-sid tal-praprijeta` Villa Aurora, Triq il-Kappella ta' San Mikiel, Naxxar;
2. Il-konvenuti huma s-sidien tal-proprjeta` adjaċenti ma' dik tal-esponenti bl-indirizz Morning Star, Triq il-Kappella ta' San Mikiel, Naxxar, liema proprjeta` inbniet reċentement u dan wara li l-istess konvenuti akkwistaw l-art adjaċenti dik tal-esponenti u fuqha nbni ir-residenza tagħhom;

3. Kif jidher ċar mill-pjanta annessa u mmarkata CB10 bejn il-proprjeta` tal-partijiet mertu ta' din il-kawża hemm ħajt li jifred iż-żewġ proprjetajiet mertu ta' din il-kawża fit-tul kollu.
4. Kif ser jintwera matul is-smiġħ tal-kawża, dan il-ħajt kif ukoll is-sottoswol ta' taħt huma proprjeta` tal-istess esponenti, liema ħajt kien effettivament diġa' mibni meta l-esponenti akkwista l-proprjeta` tiegħu;
5. Il-konvenuti irrendew komuni l-ħajt diviżorju li kien jappartjeni lill-esponenti kif ukoll irrenda tiegħu l-art diviżorja li fuqu mibni l-istess ħajt u dana a tenur tal-artikoli 418(1) kif ukoll 435(1) tat-Kapitolu 15 tal-Liġijiet ta' Malta;
6. Peress li dan il-ħajt diviżorju jinsab bejn it-ġonna tal-partijiet, se mai japplikaw wkoll artikoli 408 u 420 tal-Kapitolu 16 tal-Liġijiet ta' Malta;
7. Għalhekk il-konvenuti huma responsabbli li jhallsu lill-esponenti għall-appoġġ li gie eżerċitat minnhom kif ukoll li joħorgu sehemhom mill-ispejjeż tal-bini ta' ħitan li jaqsmu btieħi, ġonna, sal-ġholi kontemplant fl-artikolu 408 u cioe' tliet metri u nofs fil-każ odjern;
8. Il-valur skont li għandu jithallas mill-konvenut huwa ta' €29,164.80 u dan kif jirriżulta minn stima li għamel il-Perit Christian Spiteri, liema stima u rapport huwa datat 7 ta Diċernbru 20118 u huwa anness u mmarkat CB02;
9. Permezz ta ittra datata 23 ta' Diċernbru 2019, l-istess intimati kkonfermaw li kienu lesti sabiex iħallsu għall-appoġġ skont kif titlob il-liġi, tant li kellha ssir laqgħa bejn il-periti rispettivi iżda liema laqgħa qatt ma saret għad li saru ħafna interpellanzi fir-rigward;
10. Il-konvenuti, għad li ġew interpellati diversi drabi oħra anki permezz ta' ittra ufficjali datata 10' ta Mejju 2018 numru 1648/2018 annessa u mmarkata CB03 għadhom ma ħallsux u għalhekk kellha ssir din il-kawża;

Talab lil din il-Qorti sabiex:

1. Tiddikjara l-konvenuti responsabbli għall-ħlas tal-appoġġ minnhom eżerċitat mal-ħajt diviżorji li kienu jappartjenu lill-attur.
2. Tiddikjara l-konvenuti responsabbli għall-sehemhom mill-ispejjeż tal-bini ta' ħitan li jaqsmu btieħi, ġonna, sal-ġholi ta' tliet metri u nofs;
3. Tikkundanna l-konvenuti li jhallsu lill-attur dik is-somma hekk kif likwidata minn din l-Onorabbli Qorti.

Rat ir-Risposta Ġuramentata ta' Mark Micallef u martu Claire Micallef li permezz tagħha eċċepew illi :

1. Jibda biex jiġi mill-ewwel sottolinjat li l-ħajt diviżorju in kwistjoni huwa wieħed 'komuni' bejn il-partijiet f'din il-kawża u dan għaliex tali ħajt jiddividi żewġ spazji miftuha 'along its entire length' (spazju miftuħ fuq naħa waħda jappartjeni lir-rikorrenti u spazju miftuħ fuq in-naħa l-oħra jappartjeni lill-esponenti intimati). Dan kien fil-fatt ikkonfermat mill-perit Joe Bugeja fir-rapport markat bħala Dokument JB1 fl-anness;
2. Mingħajr preġudizzju għall-predett, u dan kif del resto jispjega wkoll il-perit Bugeja fir-rapport markat bħala Dokument JB1 fl-anness, l-esponenti, almenu sa issa, għażlu li ma jagħmlu ebda użu mill-ħajt diviżorju in kwistjoni anke jekk huma għandhom dritt jagħmlu dan mingħajr ebda obligu ta' ħlas stante li hawn si tratta ta' ħajt komuni u allura l-partijiet jistgħu jagħmlu użu minnu mingħajr ebda formalitajiet. Fil-fatt, tajjeb jiġi preċiżat li filwaqt li huwa minnu li, fil-kors riċenti, l-esponenti bnew serje ta' ħitan fil-plot tagħhom, dawn il-ħitan jaslu sal-ħajt diviżorju in kwistjoni mingħajr allura ma ġew mursallati miegħu. In piu', u dan jispjegah ben tajjeb il-perit Bugeja fir-rapport markat bħala Dokument JB1, l-esponenti intimati għażlu li jibnu planters fil-plot tagħhom u dan billi nbena ħajt addizzjonali indipendentement mill-ħajt komuni in kwistjoni biex b'hekk il-ħamrija ta' ġol-imsemmija planters ma taħbatx mal-ħajt diviżorju in kwistjoni;
3. Jikkonsegwi li, kif spjegat supro, il-ħajt diviżorju in kwistjoni huwa wieħed komuni u għalhekk qatt ma jista' jkun hemm ħlasijiet dovuti minn xi parti lil oħra tolvolto parti jew oħra tkun se tagħmel użu minn dan il-ħajt;
4. Għaldaqstant it-talbiet tar-rikorrenti għandhom jiġu respinti fl-interita' tagħhom mhux biss għaliex l-esponenti intimati m'għamlu ebda użu mill-ħajt diviżorju in kwistjoni iżda għaliex, anke kieku għamlu użu minnu, ma jista' jkun hemm qatt ħlasijiet dovuti stante li dal-ħajt huwa wieħed ġja komuni;
5. Salvi eċċezzjonijiet ulterjuri permessi mil-liġi.

Rat l-atti tal-kawża.

Qrat in-noti ta' sottomissjonijiet tal-partijiet.

Ikkunsidrat:

Fatti:

Din hija kawża dwar talba għal hlas tal-appoġġ ta' ħajt li jifred il-ġonna rispettivi ta' żewġ vilel. Il-ħajt huwa dobbli, b'gemb tal-ġebel tal-kantun fuq in-naħa tal-attur, u gemb ieħor tal-brikks fuq in-naħa tal-konvenuti. Il-ħajt inbena fi żmien meta l-proprjeta` tal-konvenuti kienet tikkonsisti f'biċċa art miftuħa u mitluqa. Żmien twil wara l-konvenuti bnew villa fuqha bi ġnien fuq in-naħa tal-ħajt in kwistjoni. Il-konvenuti kkostruwew għadd ta' ħwat tal-konkrit li jmissu mal-ħajt fil-parti t'isfel tiegħu, filwaqt li kaħħlu u ksew il-parti ta' fuq tiegħu. M'għamlu l-ebda ingall fil-ħajt. Ma jidhirx li l-ħwat iserrħu mal-ħajt.

Id-difiża tal-konvenuti hi li l-ħxuna tal-ħajt tinstab nofsha fuq l-art tal-attur u nofsha fuq l-art tal-konvenuti u fi kwalunkwe każ m'għamlu ebda użu minnu.

Ikkunsidrat:

Il-pożizzjoni tal-ħajt.

Il-liġi toħloq preżunzjoni li ħajt li jaqsam bini minn bini ieħor,¹ jew btieħi, ġonna jew għelieqi jitqies komuni fl-assenza ta' sinjali jew prova oħra li turi l-kuntrarju.² Min-naħa l-oħra jekk fuq naħa jkun hemm bini u min-naħa l-oħra bitha, ġnien jew għalqa, il-preżunzjoni hi li l-ħajt hu kollu ta' sid il-bini. F'din il-kawża, meta nbena, il-ħajt jifred il-ġnien ta' villa minn art miftuħa u mitluqa.³ Għalhekk il-fatti ma jinkwadraw ruħhom fl-ebda waħda minn dawn l-ipoteżi kkontemplati mil-liġi.

¹ Art. 409 Kodiċi Ċivili.

² Art. 410(1) Kodiċi Ċivili.

³ Ara affidavit ta' Victor Zammit a fol 84.

F'każ fejn il-ħajt kien għoli kważi sular u jissepara għalqa minn ġiardina retroposta għal dar t'abitazzjoni l-Onorabbli Qorti tal-Appell qalet li:

... huwa evidenti li dan il-ħajt inbena mis-sid ta' dak il-lok ta' djar, u huwa evidenti li dan il-ħajt inbena mis-sid ta' dak il-lok ta' djar, għax kien fl-interess esklussiv tiegħu li jassikura li l-fond tiegħu ma jkunx aċċessibbli mill-għelieqi konfinanti.

Il-Qorti tal-Appell kompliet tgħid li:

Din il-konklużjoni ssib sostenn anki fid-dottrina taljana...Hekk **Antonio Lo Bianco** jgħid: '*... esso non potrà presumersi in comune... se trovasi tra un cortile, ovvero un giardino, e dall'altro lato un terreno nudo,⁴ e ciò perché in tali casi milita la presunzione di proprietà a favore del proprietario del... cortile o del giardino, a cui il muro serve di chiusura...*⁵

Hekk ukoll **Pio Alberto Nenchia** jgħid: '*Se un fondo cinto interamente da muri trovasi in mezzo a fondi aperti, i muri di cinta devono presumersi appartenere al fondo recinto, tuttoché manchino i segni rivelatori della proprietà esclusiva*'.⁶

L-istess haġa jgħid.. **Pacifici Mazzoni**: '*In senso contrario, non è comune un muro che divida un cortile o un giardino da un campo aperto*'.⁷

Victor Zammit, il-predeċessur fit-titlu tal-attur, xehed in eżami li bena l-ħajt esklussivament fuq l-art tiegħu madwar is-sena 1988, u li dak iż-żmien il-proprjeta` illum tal-attur kienet tikkonsisti f'art mitluqa. Għalkemm ġie kkontro-eżaminat dwar partijiet oħra tax-xhieda tiegħu, ma ġie ikkontro-eżaminat dwar din l-istqarrija.

Biex jirribattu l-preżunzjoni li l-ħajt huwa proprjeta` esklussiva tal-attur, il-konvenuti pproduċew ix-xhieda *ex parte* tal-perit Joseph Bugeja li xehed li abbażi tal-kuntratt u s-site-plan miegħu annessa, ikkonkluda li l-ħajt jinstab mibni fuq il-linja medjana, b'filata fil-proprjeta` tal-atturi u

⁴ Sottolinear miżjud mill-Qorti.

⁵ La pratica delle Servitu` prediali, Hoepli, 1934, para 18, pag. 138.

⁶ "Applicazioni Pratiche de Servitu` Prediali, Ediz. Laterza 1925 para 8 pag. 13.

⁷ Ibid. Para 272, pag. 185.

oħra f'dik tal-konvenut. Ma jirriżultax li għamel xi kejl fuq il-post. Il-Qorti ma tistax taċċetta din ix-xorta ta' xhieda, l-ewwel għaliex is-*site-plans* ma jkunux preċiżi; it-tieni għaliex il-kejl fil-kuntratti huwa approssimattiv (“ċirka”) u t-tielet għaliex messha ngiebet l-aħjar prova permezz ta' *survey* fuq il-postijiet. Ma ntalbet l-ebda perizja ġudizzjarja.

Għalhekk l-ewwel eċċezzjoni hija mingħajr bażi.

Ikkunsidrat:

Atti li jwasslu għall-akkomunament ta' hajt diviżorju:

Il-Kodiċi Ċivili jirregola d-drittijiet u obbligi konnessi mal-ħitan u fossijiet li jifirdu fond minn iehor ta' maġembu Fit-Tieni Ktieb (“Fuq il-Beni”) Taqsima I (“Fuq il-Jeddijiet fuq il-Beni”) Titolu IV (“Fuq is-Servitujiet Predjali”) Subtitolu I (“Fuq is-Servitujiet maħluqa bil-liġi”) § II (Artikli 407-433).

Id-disposizzjonijiet li l-iktar jitrattaw il-vertenza f'din il-kawża huma l-artikli 413 u 418 tal-Kodiċi Ċivili.

Artiklu 413:

Jedd ta' appoġġ.

413. (1) Kull komproprjetarju li jkun qiegħed itella' bini jista' jpoġġi l-bini tiegħu mal-hajt komuni, u jdahhal travi sa nofs il-hxuna ta' dak il-hajt.

(2) Hu jista' wkoll iqabbad il-ħitan tiegħu mal-hajt komuni.

Skont l-*Appunti di Sir Adriano Dingli*, l-fonti mmedjati tal-Art. 413⁸ kienu l-Kodiċi de Rohan, il-Kodiċijiet Ċivili ta' Franza, Parma, Ticinjo, u tal-Italja.⁹

It-test Taljan kien jaqra hekk:

Ogni comproprietario puo` fabbricare appoggiando le sue costruzioni ad un muro comune, e immettervi travi fino alla meta` della grossezza del muro.

Puo` ancora addentellare un suo proprio muro, col muro comune.

M'hemmx dubju li l-Art. 413 jitratta l-appogg` veru u proprju. Inghad li biex ikun hemm tassew appogg`, il-bini tal-gar irid ikun iserrah fuq il-hajt divizorju. Jekk ma jkunx iserrah, ma jkunx hemm appogg`:

Ai fini della "comunione forzata" di un muro, deve ritenersi "in appoggio" la fabbrica che grava sul muro del vicino col peso degli elementi che la compongono, o che, in qualche modo, si giovi di tale muro per acquistare il grado di staticita` necessaria a raggiungere l'equilibrio delle forze da cui e` sollecitata: Cass. 30 aprile 1953 n. 1202, Giust. Civ. 1953, 1475).

Va ricordato che nell' "appoggio" al muro comune questo viene utilizzato gravando con la nuova fabbrica sul lato del detto muro che ne costituisce una delle facce.¹⁰

Ghalhekk, il-kodiċi ċivili Taljan jiddistingwi bejn appogg` u aderenza.

Din tal-aħhar isseħh meta:

"877. Costruzioni in aderenza. Il vicino, senza chiedere la comunione del muro posto sul confine, puo` costruire sul confine stesso in aderenza, ma senza appoggiare la sua fabbrica a quella preesistente..."

⁸ originarjament Art. 108 tal-Ordinanza, iktar tard Art. 450 tal-Ediz. Riv. Tal-1942.

⁹ "Rohan §6. F. 657. P.507. T.243. I. 551".

¹⁰ Vincenzo Rizzi, Servitu` Prediali della Proprieta` nel vigente Codice Civile Vol IV (1961) pagina 263.

Deve considerarsi **in aderenza** la costruzione che si trovi in relazione di *semplice contiguita`*, ossia in mero *contatto* col muro del vicino dal quale e` *strutturalmente distaccata e indipendente*, tanto che un qualunque evento che venisse ad interessare una delle due costruzioni risulterebbe *indifferente alla autonomia* ed alla *stabilita`* della fabbrica in aderenza.¹¹

Inghad li biex ikun hemm “aderenza” l-ħitan iridu jkun jmissu mat-tul kollu tagħhom, b’mod li kull użu tal-ħajt oriġinali jkun impossibbli,¹² tant li jekk il-post il-ġdid jinbena fuq pilastri, u jħalli l-ewwel ħajt mikxuf, anke f’intervalli, ma jkunx hemm “aderenza”.¹³

Il-kodiċi tagħna ma jagħmilx id-distinzjoni bejn appoġġ u aderenza li tinstab fil-kodiċi ċivili Taljan tal-1942. B’danakollu, f’każ fejn il-konvenut bena ħajt singlu tliet pulzieri bogħod mill-ħajt diviżorju (ukoll tal-singlu) u fin-naħa ta’ fuq għalaq l-ispazju ta’ bejniethom bis-siment, il-Qorti tal-Appell qalet li dan **ma kienx appoġġ**:¹⁴

Bl-operat tiegħu l-konvenut ċertament wera li ma riedx jirrendi komuni dak il-ħajt singlu pre-eżistenti u, fil-fehma tal-Qorti, b’dak biss li għamel ma rrendiex komuni dak il-ħajt, u għalhekk mhux mistħoqq ħlas in bażi għall-artikolu 455 (illum 418).

In vista ta’ dan it-tagħlim, jidher li l-bontigwita` tal-ħwat imsemmija ma tikkostitwixxix appoġġ.

Artiklu 418:

Id-dispożizzjoni l-oħra – Art. 418 taqra hekk:

Is-sid jista’ jagħmel komuni ħajt li jmiss mal-fond tiegħu.

¹¹ Cass. 30 aprile n. 1202, *Giust. Civ.* 1953, 1475.

¹² Cass. II Sez. 7 maggio 1955 n. 1301.

¹³ Cass. II Sez. 25 marzo 1954 n. 848.

¹⁴ Rev. Kan. Dun Giuseppe Mizzi v Carmelo Gauci, 26.06.1970 Appell Ċivili.ara wkoll John Cutajar v George Cachia 04.12.1998 Appell.

(1) Kull sid jista' wkoll jagħmel komuni, kollu jew biċċa minnu, ħajt li jmiss mal-fond tiegħu, billi jhallas lil sid dan il-ħajt in-nofs ta' kemm jiswa kollu, jew in-nofs ta' kemm tiswa l-biċċa li hu jkun irid jagħmel komuni, u n-nofs ta' kemm tiswa l-art li fuqha l-ħajt ikun mibni, u billi jagħmel ukoll ix-xoghlijiet li jkunu meħtieġa sabiex ma ssirx hsara lill-ġar.

Skont l-*Appunti di Sir Adriano Dingli*, l-fonti tal-Art. 418 kienu l-Kodiċi de Rohan, il-Kodiċi Ċivili ta' Franza, ta' Parma b'xi żieda magħha, l-Kodiċi Albertin, u l-Kodiċi Taljan. Dingli jiċċita lil **Cattaneo** li jgħid li dawn in-normi addottati mill-Art. 418 huma, skont il-Cattaneo, konformi ma' dak li jgħallem il-**Pardessus**.¹⁵

Id-disposizzjoni §VI tal-Kodiċi de Rohan¹⁶ li jirreferi għaliha Dingli taqra hekk:

Non si potra` negare l'appoggio al vicino, che vorra` fabbricare, essendo comune il muro divisorio ed appartenente per meta` a` due padroni: ma se da segni o da altro costera` spettare il muro divisorio ad uno di loro, a questo dall'altro padrone che ricerca l'appoggio, si dovra` pagare la meta` del giusto valore di esso muro, secondo la stima del capo-maestro, oppure di altri periti, in caso di reclamo.

Kif inhu sewwa magħruf, il-kodiċijiet barranin iċċitati minn Dingli għandhom bħala sors immedjat tagħhom il-kodiċi ċivili Franciż. Skont id-dritt Ruman, sid ma setax jibni ħlief pied bogħod mill-fond viċin fil-każ ta' ċint tal-konfini; u żewġ piedi fil-każ ta' dar.¹⁷ L-ispazju hekk maħluq kien jissejjaħ *ambitus*; id-djar *insulae* għax kull dar kienet tkun isseparata mill-oħra; speċi ta' gżira. F'dawn il-kundizzjonijiet, il-komunanza tal-ħitan kienet fatt eċċezzjonali għalkemm il-ħajt komuni (*paries communis*) kien magħruf fid-dritt klassiku u kellu regoli apposta għalih.¹⁸ B'danakollu, il-maġġor parti tar-regoli tal-komunanza tal-ħitan

¹⁵ "Rohan §6. F. 661. P.511 con aggiunta. A. 578. I. 556 §2. Cattaneo dice essere conforme al D.R. Pardessus § 172."

¹⁶ Libro Terzo, Cap. XI "delle Case, Fondi, e Servitu` diverse" §VI.

¹⁷ L.13, D. *Fin. reg.*

¹⁸ Baudry-Lacantinerie, *Dei Beni*, Vol I, paġna 681-682.

kif nafu hom illum ma tni ss lux mid-dritt Ruman, imma ġew mid-**drawwiet ta' Pariġi u ta' Orleans**, li għalhekk huma mportanti għall-interpretazzjoni ta' din il-parti tal-Kodiċi Ċivili Franciż¹⁹ - u allura wkoll tal-Kodiċi Ċivili Malti. Interessanti li indipendentement mid-drawwiet ta' Pariġi u ta' Orleans, **il-Kodiċi De Rohan ukoll kellu regola li tixxiebaħ**. Min-naħa tiegħu r-regola wiritha mill-Prammatica tal-Gran Mastru Manoel 1.c.§ 29,²⁰ li min-naħa tiegħu aktarx silitha minn drawwa indigena Maltija.

L-Art. 418 ma jgħidx f'liema ċirkostanzi l-ġar jista' jista' jagħzel li jikseb il-komunjoni tal-ħajt. Kulma jgħid huwa li jekk irid il-komunjoni, jrid iħallas. Id-dottrina u l-ġurisprudenza stabbilew li l-ġar jista' jitlob il-komunjoni għal kwalunkwe raġuni, imqar għal kapriċċ, basta jħallas. Il-kweżit f'din il-kawża iżda huwa f'ċirkostanza bil-maqlub: f'liema ċirkostanzi jista' l-ġar **jigi mġieghel** iħallas? Dan iktar u iktar billi ġie stabbilit li l-komunanza tinħoloq mhux permezz tal-ħlas ta' nofs il-valur tal-ħajt u tal-art ta' taħtu, imma mingħajr il-kunsens ta' sid-il ħajt, bla ebda formalita`, u **bil-fatt** biss li jintuża' l-ħajt. Imma x'inhuma ċ-ċirkostanzi li jammontaw għal użu tal-ħajt? Hawn ukoll il-liġi hija siekta u allura jissupplimentawha d-dottrina u l-ġurisprudenza. Diġa` rajna kif jekk jinbena ħajt imiss mal-ħajt diviżorju ma jkunx hemm komunanza.

Din il-Qorti, diversament ippreseduta, sabet li kien hemm akkomunament meta l-konvenut **isserva mill-ħajt għall-bitha, billi bajdu bil-ġir isfar biex jaqbel mal-hitant l-oħra tagħha, wahhal miegħu musmar, u uża' parti mill-bitha għall-annimali** –

¹⁹ Baudry-Lacantinerie, Dei Beni, Vol I, paġna 681.

²⁰ Opra antika li titratta estensivament il-hitant ta' sid wiehed jew komuni hiija dik ta' Costantini ad stat. Urbis. An. 23. per tot.

...ħaġa li ma kienx jista' jagħmel kieku ma kienx hemm il-ħajt in kwistjoni, li bih qieghed jisserva biex seta' jagħlaq il-fond tiegħu. "... **rigward il-bitha, għandu jiġi osservat li ma kienx jista' jibajjadha jekk mhux bhala konsorti fil-ħajt.** Di fatti, **De Luca** jenumera d-drittijiet tal-konsorti f'ħajt diviżorju, u jgħid li '*parietem comunem unus ex sociis potuerit etiam altero invite dealbare ac dipingere et similia super eo facere*' (De Servitutibus, Cap. LXXI §2 paġ. 200).²¹

Il-Qorti tal-Appell qablet ma' dan it-tagħlim u sabet li kien hemm akkomunament saħansitra meta l-konvenut ħalla l-*creepers* jixxabtu mal-ħajt diviżorju.²²

L-għaref avukat tal-konvenuti ċċita s-sentenza **Debono v. Sammut**.²³ Din is-sentenza, li mhix ippubblikata hija waħda erudita u hija ferm interessanti. Il-Qorti stabbiliet *inter alia* li:

- l-appoġġ isehħ malli l-ġar jagħmel kwalunkwe użu mill-ħajt, jew jekk jikseb vantaġġ li ma jkunx wieħed sempliciment derivanti mill-konsegwenza neċessarja tal-vicinanza tal-ħajt.

- Art. 455(1) tal-kodiċi ċivili tagħna jixbah iżda mhux identiku għall-Art. 876 tal-kodiċi ċivili Taljan li jitkellem fuq l-*innesto* tal-irjus ta' ħitan mal-ħajt diviżorju, f'liema każ m'hemmx għalfejn li l-ħajt jiġi res komuni iżda jingħata kumpens għall-ħxuna tal-irjus tal-ħitan biss. Dan iżda ma japplikax għal-liġi Maltija. Għalhekk ma qabltx ma' sentenza antika **Bisazza v Grima** li tat kumpens bħal dak tal-*innesto* u mhux ukoll għall-partijiet tal-ħajt diviżorju ta' bejn il-ħitan trasversali. L-appoġġ kien ġie eżerċitat mat-tul kollu tal-ħajt diviżorju ta' bejn il-ħitan trasversali, għaliex il-ġar avvantagġja ruħu minn din il-parti kollha tal-ħajt. Li kieku

²¹ Giuseppe Cutajar v Giuseppe Pace 22.03.1957 Prim'Awla per Onor. Imħ. Alberto Magri.

²² Terence E. Cossay v Mario Blackman 11.01.1988 Qorti tal-Appell (Sede Ċivili) per S.T.O. Hugh Harding, Onor. Carmelo Scicluna, Onor. Carmelo A. Agius.

²³ Paul Debono v Anthony Sammut 25.11.1987 Qorti tal-Kummerċ (Onor. Imħ. J.D. Camilleri).

ma kienx hemm dan il-ħajt, kien ikollu jinbena mill-ġar biex isaħħaħ il-ħitan tiegħu. Diga` sentenzi oħrajn, fosthom **Mifsud v Abela**,²⁴ kienu stabbilew li **l-appoġġ jithallas skont il-vantaġġ li jkun ha l-ġar. Jekk jitwaħħal musmar mal-ħajt diviżorju, jew tittella' dielja, l-appoġġ ma jithallasx abbażi tad-dijametru tal-musmar, jew l-estensjoni varjabbli tad-dwieli maż-żmien, imma tenut kont tal-vantaġġ li jkun ittiehed mill-ħajt diviżorju.**

Ikkunsidrat:

Applikazzjoni tal-prinċipji legali għall-fatti tal-każ:

Il-konvenut kaħħal u kesa bis-siment il-faċċata tal-ħajt fuq in-naħa tal-ġnien tiegħu. F'waqt minnhom isostni li għamel dan biex jagħmel pjaċir lill-attur u jipprotegi l-ħajt; f'waqt ieħor isostni li kien obligat jagħmel dan skont **Art. 428 tal-Kodiċi Ċivili** li jaqra hekk:

Il-ġirien ma jistgħu jagħmlu ebda ħsara fil-ħajt diviżorju.

428. Kull wiehed mill-ġirien għandu jagħmel fil-fond tiegħu dawk ix-xoghlijiet li jkunu meħtieġa sabiex ma ssir ebda ħsara fil-ħajt diviżorju bil-ġwiebi jew latrini li jkun hemm fil-fond tiegħu jew bin-nixxiegha ta' ilma jew ta' ħmieġ.

Skont il-konvenut, “nixxiegha ta' ilma” tinkludi l-ilma tax-xita.

Fit-test Inġliż, din il-frazi hija tradotta bħala “flow of water”. Kemm it-test Malti kif ukoll dak Inġliż huma traduzzjoni tal-verżjoni originali bit-Taljan li kien jirreferi għal “scolo di acque”. *Scolo* tfisser *l'atto dello scolare di cose liquide*. *Scolare* tista' tfisser li tmur l-iskola u titgħallem xjenza jew xi dixxiplina oħra – li żgur mhix is-sens li ried jagħtiha l-

²⁴ Mifsud v Abela 02.09.1986 Prim'Awla tal-Qorti Ċivili. Qabilha kien hemm fl-istess sens Cutajar Pace 12.04.1956 XL.ii.765 u 22.03.1957 XLI.ii.941 Prim'Awla tal-Qorti Ċivili.

legislatur. Tista' tfigher ukoll *andare all'ingiu` o cadere a basso a poco a poco, detto di materie liquide*.²⁵ Il-kelma *scolo* hija tradotta bl-Ingliż bħala *drainage* jew *drain*.²⁶ L-ebda waħda minn dawn it-tifsiriet ma tirreferi għall-ilma tax-xita waqt li jkun nieżel mis-sema għal fuq ħajt; pjuttost għal ilma li jkun ingema' fl-art; inkluż l-ilma tax-xita. L-obbligu tas-sid huwa li ma jhallix l-ilma, irrispettivament mis-sors tiegħu, jingema' mal-ħajt; irid jipprovdilu mezz biex jibqa' sejjer; çjoe' *drainage* jew, bil-Malti, fejn *jiskula*. Dan l-obbligu żgur ma jistax jissarraf fit-tikħil u kisi tal-ħajt diviżorju; speċjalment 'il fuq mil-livell tal-art.

Dingli jnizzel fonti wieħed biss tal-Art. 428²⁷: "Rohan §20-22".²⁸ Ma jirreferix għal kodiċijiet jew awturi barranin. Jidher li ġabar fi ftit kliem dak li kienu jipprovdu tlett artikli tal-Kodiċi Municipali, li kienu jaqraw hekk:

XX. Chiunque e' tenuto a dare l'adito ed uscita all'acque **per non cagionarvi detrimento ne' pedamenti della casa vicina**.²⁹

XXI. Il padrone del sito superiore avendo cloache o conierve d'acque immonde, e' tenuto a darle il passaggio pel canale maestro, o pel mare, per non danneggiare la casa vicina: e non potendolo fare, dovra' rimuoverle, oppure profundarle in modo, che non potranno giammai recare danno alcuno al vicino.

XXII. Il disposto nel § *preced.* avra' anche luogo per le cisterne d'acqua, o per gli alberi, da' quali potra' il fondo vicino essere danneggiato.

Fejn jissemma l-ilma f' dawn id-dispożizzjonijiet tal-Kodiċi de Rohan, ir-riferenza hija għall-iskular (*drainage*) tiegħu mill-art, u għalhekk fil-fehma ta' din il-Qorti huwa f'dan is-sens li għandu jinftihem l-Art. 428 imfassal minn Dingli fuq l-istess artikli.

²⁵ Pietro Fanfani, Vocabolario della Lingua Italiana, 4a edizione riveduta ed ampliata, Firenze, 1902.

²⁶ Collins Italian Dictionary 2005.

²⁷ Art. 428 kien enumerat bħala Art. 465 fl-Edizz. Tal-1942 u bħala Art. 124 fl-Ordinanza.

²⁸ Diritto Municipale di Malta MDCCCLXXXIV, Libro Terzo, Cap. XI *delle Case, Fondi, e Servitu` diverse* §20-22.

²⁹ Enfasi miżjuda mill-Qorti.

Hemm kunsiderazzjoni oħra li għandha tittieħed fl-interpretazzjoni tal-Art. 428: din in-norma m'għandhiex tinqara f'izolament; għaliha waħedha; imma għandha tinqara' flimkien mad-dispożizzjonijiet l-oħrajn tal-Kodiċi Ċivili anke fid-dawl li dawn ma jistgħux jitqiesu bħala konfligġenti ma' xulxin. Skont Art. 411, għat-tiswijiet jew tluġħ mill-ġdid ta' ħajt komuni għandhom joħorġu sehem dawk kollha li għandhom jedd fuqu; b'danakollu, kull wieħed minnhom jista' jehles minn dan l-obbligu billi jirrinunzja għall-jedd tal-komunjoni, basta l-ħajt ma jkunx iżomm bini tiegħu. Isegwi minn qari flimkien tal-Art. 428 u 411 li l-ġar m'għandu l-ebda obbligu li jagħmel xogħlijiet ta' tiswija f'ħajt li jappartjeni esklussivament lill-ġar tiegħu. *Multo magis* m'għandu l-ebda obbligu li jagħmel xogħol ta' manutenzjoni fuq il-ħajt.

Fil-verita` x-xogħol ta' kisi fuq il-ħajt sar b'finitura akkurata biex jgħatti l-brikks li bihom ġie mibni l-ħajt sabiex isejbaħ il-ġnien tal-konvenut, u mhux b'xi sens ta' bon viċinat jew b'xi obbligu. B'dan l-aġir, il-konvenuti, assoġġettaw il-ħajt għall-użu tagħhom u b'hekk irrendewh komuni kollu kemm hu. B'danakollu, it-talba fir-rikors maħluf hija limitata għal għoli ta' tliet metri u nofs.

Decide

Għal dawn il-motivi l-Qorti:

- (1) Tiċhad l-eċċezzjonijiet tal-konvenuti.
- (2) Tilqa' l-ewwel żewġ talbiet tal-atturi.
- (3) Tordna l-prosegwiment tal-kawża dwar it-tielet talba.

Spejjeż ta' din is-sentenza a kariku tal-konvenuti.

Moqrija.

ONOR. IMĦALLEF

GRAZIO MERCIECA